

حضرت شرحبیل بن حسنہ رضی اللہ عنہ

(۳)

ابن کثیر کہتے ہیں، جنگ یرموک میں حضرت شرحبیل بن حسنہ اور ان کا دستہ ایک بار پسپا ہوا، لیکن جب سالار حبش نے اِنَّ اللّٰهَ اشْتَرٰی مِنَ الْمُؤْمِنِیْنَ اَنْفُسَهُمْ وَاَمْوَالَهُمْ بَِاَنْ لَّهُمُ الْجَنَّةَ، ”بلاشبہ، اللہ نے اہل ایمان سے ان کی جانیں اور مال اس قیمت پر خرید لیے ہیں کہ انہیں جنت ملے گی“ (التوبہ ۹: ۱۱۱) والی آیت تلاوت کی تو وہ اپنی پوزیشن پر واپس آ گئے۔

سیدنا ابوبکر کے آخری ایام میں لڑی جانے والی جنگ یرموک میں فتح پانے کے بعد حضرت ابوعبیدہ بن جراح نے حضرت بشیر بن کعب کو والی مقرر کر کے صفر کی راہ لی۔ انہیں معلوم ہوا کہ شکست خوردگان یرموک فحل میں جمع ہو چکے ہیں اور اہل دمشق کو حمص سے مدد آچکی ہے تو خلیفہ ثانی سیدنا عمر بن خطاب سے، جنہوں نے انہیں نیا کمانڈر ان چیف مقرر کیا تھا، ہدایت مانگی کہ اردن کے مقام فحل پر حملہ کیا جائے یا دمشق کا رخ کیا جائے؟ فوراً جواب آیا: دمشق پر حملے سے ابتدا کرو جو شام کا قلعہ اور دار الخلافہ ہے، دریں اثنا فحل والوں کو ایک دستے سے الجھائے رکھو۔ جب دمشق فتح ہو جائے تو فحل کا رخ کرنا اور اسے زیر کرنے کے بعد خالد کے ہم راہ حمص کی خبر لینا۔ تب حضرت شرحبیل بن حسنہ کو اردن اور حضرت عمرو بن عاص کو فلسطین پر متعین کر دینا۔ حضرت ابوعبیدہ نے حضرت ابوعور سلمیٰ کی قیادت میں دس دستے فحل بھیج دیے اور خود حضرت خالد بن ولید کے ساتھ ایک بڑی فوج لے کر دمشق کو چلے۔ فحل کے لوگوں نے اسلامی فوج کی آمد کی خبر سنی تو بحیرہ طبریہ اور نہر اردن کا پانی کھول دیا۔ راستہ کیچڑ سے بھر جانے کی وجہ سے حبش ابوعور

کی پیش قدمی رک گئی۔

ادھر حضرت ابوعبیدہ کا لشکر تیزی سے نہروں، چشموں اور سرسبز وادیوں والی سرزمین عبور کر کے دمشق جا پہنچا، راستے میں کوئی رکاوٹ نہ تھی۔ دمشق کا نواحی علاقہ غوطہ خالی ہو چکا تھا، وہاں کے ساکنان شہر پناہ کے اندر جا چکے تھے۔ چھ گز بلند فصیل کے گرد اگر دتین گز چوڑی خندق کھدی ہوئی تھی اور اس کے کنارے نہر بڑی کا پانی جاری تھا۔ شہر کا دفاع کرنے کے لیے کئی مہینوں اور سینکڑوں تیر انداز موجود تھے۔ حضرت ابوعبیدہ بن جراح کو اندازہ ہو گیا کہ فتح پانے کے لیے طویل محاصرہ کرنا ہوگا۔ انھوں نے اپنے سپاہیوں کو غوطہ کے خالی گھروں میں قیام کرنے کا حکم دے دیا اور خود ہرقل کی طرف سے آنے والی ممکنہ فوجی مدد بے اثر کرنے کی تدبیر کرنے لگے۔ انھوں نے حضرت ذوالکلاع حمیری کی قیادت میں ایک لشکر روانہ کیا جس نے حمص اور دمشق کے راستے میں چھاؤنی ڈال دی، حضرت علقمہ بن حکیم اور حضرت مسروق عکی کی سربراہی میں دوسرے لشکر نے فلسطین سے دمشق آنے والی کمک کا راستہ کاٹ دیا۔ حضرت خالد بن ولید فوج لے کر آئے تو حضرت عمرو بن عاص اور حضرت ابوعبیدہ نے یمینہ و میسرہ، عیاض نے گھڑ سوار دستے اور حضرت شرحبیل نے پیادہ فوج کی ذمہ داریاں سنبھال لیں۔ محاصرہ شروع ہوا تو حضرت ابوعبیدہ نے قلعے کے توما، فرادیس اور کیسان نامی دروازوں پر حضرت عمرو بن عاص، حضرت شرحبیل بن حسنہ اور حضرت یزید بن ابوسفیان کی نگرانی میں علیحدہ علیحدہ دستے مقرر کر دیے اور خود باب جابیہ پر ڈیرا ڈال دیا۔ حضرت خالد بن ولید مشرقی دروازے پر تھے، پاس صلیبا کا بت خانہ تھا جو بعد میں دیر خالد کے نام سے مشہور ہو گیا۔ مسلمانوں نے توپیں اور مہینیں نصب کر کے قلعے پر حملہ کرنے کی کوشش کی، لیکن ناتجربہ کار ہونے کی وجہ سے کامیاب نہ ہو سکے۔ حاکم شہر نسطاس اور سالار افواج بابان ہرقل کی کمک کے انتظار میں محاصرے کو طول دیتے گئے، مسلمان بھی قلعہ میں داخل ہونے کا رستہ نہ پاسکے۔ ادھر حمص سے آنے والی فوج کی ذوالکلاع کے لشکر سے ٹک بھڑ ہوئی، ایک سخت لڑائی کے بعد رومی فوج کو شکست کھا کر پلٹنا پڑا۔ اب محصورین کو موسم سرما کا انتظار تھا، ان کے خیال میں عرب کے صحرائیوں کے لیے سخت سردی برداشت کرنا مشکل تھا۔ سرما آ کر گزر گیا، بہار آ گئی، شوال ۱۳ھ تا صفر ۱۴ھ، چار ماہ ہونے کو آئے، ہرقل کی مدد آئی نہ مسلمان محاصرین ٹلے۔ چنانچہ قلعہ بندوں کے ہاتھ پاؤں پھولے اور وہ صلح کی تدبیریں کرنے لگے۔

حضرت خالد بن ولید اپنی مقررہ پوسٹ مشرقی دروازے پر تھے، انھیں خبر ملی کہ قلعے کو جانے والے راستے پر کسی بڑے کمانڈر کے گھرنچے کی ولادت ہوئی ہے، لوگ خوشیاں منا کر اور کھاپی کر مدہوش پڑے ہیں۔ رات ہوئی تو وہ حضرت قعقاع بن عمرو، حضرت مذکور بن عدی اور کچھ اور بہادروں کو لے کر نکلے، مہینوں پر بیٹھ کر بڑی کوبور کیا اور

فصیل قلعہ پر کمندیں پھینک کر سیڑھیاں نصب کر لیں۔ منڈیر پر پہنچ کر سیڑھیاں کھینچ کر اندر کو پھینکیں اور قلعے میں اتر گئے، ان کے ساتھیوں نے نعرہ تکبیر بلند کیا تو فوج بھی نہر پار کر کے مشرقی دروازے کی طرف لپکی۔ دروازے کے اندر اور باہر متعین پہرے داروں اور مسلمان فوجیوں میں مختصر لڑائی ہوئی اور غافل رومی فوجی جلد مغلوب ہو گئے۔ سب سے مضبوط اور اہم مشرقی دروازہ کھل گیا تو باقی دروازے رومیوں نے خود کھول دیے اور امیر جیش حضرت ابو عبیدہ بن جراح سے صلح کر لی۔

ذی قعدہ ۱۳ھ: جنگ فحل، جنگ بیسان یا کچڑ اور دلدل والی جنگ: فتح دمشق کے بعد جیش اسلامی حضرت شرحبیل بن حسنہ کی قیادت میں فحل روانہ ہوا۔ حضرت ابوالاعور وہاں پہلے سے متعین تھے، جبکہ اہل فحل اپنا شہر چھوڑ کر بیسان میں پناہ لے چکے تھے۔ حضرت ابوالاعور کو طبریہ بھیجنے کے بعد حضرت شرحبیل نے حضرت عمر کو خط لکھا کہ ہمارے اور دشمن کے بیچ کچڑ اور دلدل حائل ہے۔ رومی جرنیل سقلار (یا سقلاب) بن خرق اہل ایمان پر شب خون مارنا چاہتا تھا، لیکن حضرت شرحبیل صبح و شام فوج کو چوکس رکھتے تھے۔ رومی حملہ کرتے تو وہ فوراً مدافعت کرتے۔ ایک رات انھوں نے اچانک حملہ کر دیا، لیکن مسلمانوں نے یک مشت ہو کر دفاع کیا، گھمسان کی جنگ شروع ہوئی جو دو راتیں اور ایک دن جاری رہی۔ گھنی رات میں غنیم کو شکست ہوئی، سقلار اور اس کا نائب نسطورس مارے گئے۔ رومی سپاہی کچڑ اور دلدل میں پھنستے گئے، ان میں سے بیش تر مسلمانوں کے نیزوں کا شکار ہوئے۔ اسی ہزار کی نفری میں سے کچھ ہی بچ پائے۔ فتح کے بعد حضرت ابو عبیدہ بن جراح اور حضرت خالد بن ولید نے حمص کا رخ کیا، جبکہ حضرت شرحبیل بن حسنہ حضرت عمرو بن عاص کی معیت میں بیسان کو چلے۔ اہل بیسان قلعہ بند ہوئے، پھر ایک مختصر لڑائی کے بعد صلح پر مجبور ہو گئے۔ ادھر باشندگان طبریہ نے حضرت شرحبیل کے پہنچنے سے پہلے ہی حضرت ابوالاعور کے ہاتھوں پر صلح کر لی۔ ابن کثیر کہتے ہیں کہ اسوایہ طبریہ کے تمام اردن حضرت شرحبیل نے جنگ کر کے فتح کیا۔

جنگ قادسیہ: یکم محرم ۱۴ھ (۶۳۵ء) کو حضرت عمر نے حضرت سعد بن ابی وقاص کو چار ہزار کے لشکر کی کمان سونپی اور عراق میں پہلے سے موجود جرنیلوں کو ان کے ماتحت کام کرنے کا حکم دیا۔ ان کے مقابلے کے لیے شاہ ایران یزدگرد نے رستم کو مقرر کیا، اسی ہزار (یا ایک لاکھ بیس ہزار) کی فوج منظم کرنے کے بعد مدائن سے قادسیہ پہنچنے میں اس نے چار ماہ لگا دیے۔ امیر المومنین کے حکم پر حضرت سعد نے ایک دعوتی وفد یزدگرد کے پاس بھیجا، اس نے دھمکی دے کر رخصت کر دیا، لیکن جب دونوں فوجیں آمنے سامنے ہوئیں تو رستم نے بات چیت کی دعوت دی۔ حضرت سعد نے حضرت ربیع بن عامر کو بھیجا۔ اگلے روز حضرت حذیفہ بن محسن اور تیسرے روز حضرت مغیرہ بن شعبہ سفیر بن کر

آئے۔ رستم نے پوچھا: اگر ہم اسلام قبول کر لیں تو کیا تم اپنے ملک واپس چلے جاؤ گے؟ انھوں نے کہا: ہاں، پھر ہم محض تجارت کی خاطر یا کسی ضرورت کے لیے آئیں گے۔ اس نے اپنے ساتھی جرنیلوں سے مشورہ کیا تو نیا دین قبول کرنے پر کوئی آمادہ نہ ہوا۔ اب جنگ کے سوا کوئی چارہ نہ رہا۔

حضرت سعد بن ابی وقاص نے ایرانی فوج کو نہر عتیق عبور کر کے اپنی طرف آنے کی دعوت دی۔ جنگ شروع نہ ہوئی تھی کہ وہ عرق النسا (sciatica) میں مبتلا ہو گئے، اس لیے حضرت خالد بن غطفہ کو اپنا نائب مقرر کیا اور خود چھت پر سے فوج کی نگرانی کرنے لگے۔ جنگ کا پہلا دن یوم اراماٹ: ظہر کی نماز کے بعد حضرت سعد نے تین دفعہ نعرہ تکبیر بلند کیا تو فوج مستعد (alert) ہو گئی، چوتھی تکبیر پر وہ دشمن کی فوج سے بھڑ گئی۔ حضرت غالب بن عبد اللہ نے ہرمز کو قید کیا، حضرت عاصم بن عمرو ایرانی فوج کی صفوں میں گھس گئے، حضرت عمرو بن معدی کرب نے دعوت مبارزت دینے والے ایرانی کو جہنم رسید کیا۔ ایرانی ہاتھیوں نے زوردار حملہ کیا تو حضرت سعد نے ان پر تیروں کی بوچھاڑ کرنے کا حکم دیا۔ چنانچہ شام تک ایسا کوئی ہاتھی نہ رہا جس پر ہودج یا فیل نشین ہو۔ دوسرا دن، یوم اغواٹ: حضرت عمر کی ہدایت پر شام سے حضرت ابو عبیدہ بن جراح نے حضرت قعقاع کی قیادت میں ایک ہزار گھڑ سواروں کا دستہ بھیجا۔ حضرت قعقاع نے ذوالحاجب اور فیروزان کو مبارزت میں جہنم رسید کیا۔ فوجیں گتھم گتھا ہوئیں تو بے شمار ایرانی قتل ہوئے اور کئی مسلمانوں نے شہادت پائی۔ تیسرے دن یوم عماس: کا سورج اس حال میں طلوع ہوا کہ دو ہزار مسلمان شہید یا زخمی پڑے ہوئے تھے۔ علی الصبح ان کی تدفین اور علاج معالجہ کی سرگرمیاں شروع ہوئیں۔ شام سے حضرت ہاشم بن عقبہ کی قیادت میں تازہ دم فوج پہنچی تو جنگ کا بازار گرم ہوا۔ حضرت قیس بن مکشوح اور حضرت عمرو بن معدی کرب نے خوب داد شجاعت دی۔ حضرت سعد بن ابی وقاص نے ایرانی فوج کے ہاتھیوں کو پھر سے روکا ردیکھا تو بڑے سفید ہاتھی کو نشانہ بنانے کا حکم دیا۔ حضرت قعقاع اور حضرت عاصم نے سفید ہاتھی کی آنکھوں میں نیزے دے مارے تو اس نے اپنے سانس کو پٹک دیا۔ اب حضرت قعقاع نے ایک زور کا وار کر کے اسے گرا دیا اور اس کے سواروں کو جہنم رسید کیا۔ دوسرے بڑے ہاتھی کو حضرت حمال اور حضرت ربیل نے بینائی سے محروم کر دیا، وہ گرتا پڑتا اپنی ہی فوج کی صفیں روندتا ہوا نہر عتیق میں جا گرا۔ باقی ہاتھی بھی اپنے ہودہ نشینوں کو لے کر مدائن کی طرف دوڑے۔ سورج مائل بہ غروب تھا کہ زوروں کی دست بدست جنگ شروع ہوئی جو رات بھر جاری رہی۔ حضرت طلحہ اور حضرت عمرو نے از خود ہی دشمن پر عقبی حملہ کر دیا۔ بنو اسد، بنو نضج، بنو بکیلہ اور کندہ کے دستے بھی کود پڑے۔ بے شمار جانی نقصان ہوا، صبح ہوئی تو کسی فریق کا پلڑا بھاری نہ تھا۔ یہ چوتھی رات تھی جسے لیلۃ الہریکا نام دیا گیا۔ دو پہر تک معرکہ آرائی جاری تھی جب

فیرزان اور ہرمزان پسپا ہوئے۔ اسی اثنا میں شدید آندھی اٹھی جس سے ایرانی فوج کے خیمے اکھڑ گئے۔ رستم کا تخت گر پڑا، اس کا سائبان اڑ کر عتیق میں جا گرا۔ وہ گھبرا کر خچر پر سوار ہوا اور بھاگ نکلا۔ قعقاع اور ان کے ساتھیوں نے اس کا پیچھا کیا، حضرت ہلال بن علفہ نے اس پر وار کیا تو وہ نہر عتیق میں کود گیا۔ انھوں نے اس کی ٹانگیں پکڑ لیں اور پیشانی پر تلوار مار کر جہنم رسید کیا۔ ضرار بن خطاب نے ایرانی پرچم ”دش کاویان“ اپنے قبضے میں لے لیا۔ مسلمانوں نے بھاگتے ہوئے ایرانیوں پر تیر اندازی شروع کر دی، صرف اس روز دس ہزار ایرانی کھیت رہے۔ چھ ہزار اہل ایمان نے جام شہادت نوش کیا، پہلے تین دنوں کے شہد کی تعداد اڑھائی ہزار تھی۔ جنگ قادسیہ میں شکست کھانے کے بعد ایرانی فرار ہو کر ایران کے مختلف اطراف میں بکھر گئے۔ حضرت سعد بن ابی وقاص نے حضرت قعقاع اور حضرت شرحبیل بن حسنہ کو حکم دیا کہ ایرانی بھگوڑوں کا پیچھا کریں، وہ قادسیہ کے نواحی مقام خرارہ تک ہر بستی، دریا اور جنگل میں گئے اور جو سپاہی نظر آیا، موت کے گھاٹ اتار دیا۔ حضرت زہرہ بن حویہ بھی تین سو سواروں کو لے کر گئے اور ایرانی جرنیل جالینوس اور اس کے ساتھیوں کو پکڑ لائے۔

۱۵ھ: خلیفہ ثانی حضرت عمر بن خطاب نے حضرت عمرو بن عباس کو رومی جرنیل ارطبون (Tribune) کا مقابلہ کرنے کا حکم دیا۔ حضرت ابوالاعرجی کو اردن کا قائم مقام امیر مقرر کرنے کے بعد وہ روانہ ہوئے تو حضرت شرحبیل بن حسنہ کو مقدمہ الحیش کی قیادت سونپی۔ اجنادین کے مقام پر حضرت عمرو اپیلچی کے روپ میں ارطبون سے ملنے خود ہی چلے گئے۔ جب اسے معلوم ہوا تو انھیں قتل کرنے کا حکم دے دیا، لیکن حضرت عمرو نے حیلہ کیا اور بچ آئے۔ اسی اثنا میں ارطبون فوج لے کر ایلیا منتقل ہو گیا۔

۱۵ھ: ایلیا (بیت المقدس) قدیم زمانے سے ایک مضبوط قلعہ تھا۔ مختلف اور متضاد روایتوں میں سے یہی روایت قرین قیاس لگتی ہے کہ اسے فتح کرنے کے لیے مسلمانوں کو ایک طویل محاصرہ کرنا پڑا۔ حضرت خالد بن ولید اور حضرت ابو عبیدہ بن جراح اس محاصرے میں شریک نہ تھے، اس لیے کہ وہ عین اس وقت (۱۵ھ، ۶۳۶ء) حمص اور اطھاکہ کی جنگوں میں مشغول تھے۔ حضرت عمر نے مسجد نبوی میں موجود اہل راے سے ایلیا جانے کے بارے میں مشورہ کیا۔ حضرت عثمان نے مدینہ ہی میں موجود رہنے کا سبھاؤ دیا، جبکہ حضرت علی نے کہا: بیت المقدس جانا بہتر ہے، اس سے وہاں پر موجود مسلمان مطمئن ہو جائیں گے۔ حضرت عمر نے اسی راے پر عمل کرنے کا فیصلہ کر لیا، پہلے انھوں نے ایک لشکر بیت المقدس روانہ کیا، پھر حضرت علی کو مدینہ میں اپنا نائب مقرر کر کے عازم سفر ہوئے۔ ان کے بیت المقدس (ایلیا) پہنچنے سے قبل رومی کمانڈر ارطبون مصر کو کھسک چکا تھا اور بوڑھا پادری صفر نیوس شہران کے حوالے کرنے کو تیار

تھا۔ فاروق اعظم مدینہ سے جابیہ پہنچے تو صفر نیوس کے اپنی معاہدہ صلح کرنے آئے جس میں تحریر تھا: ایلیا میں رہنے والوں کو جان و مال کی امان دی جاتی ہے۔ ان کے گرجوں کو گرایا جائے گا، نہ ان کی صلیبوں کو منہدم کیا جائے گا۔ ان کے مذہبی معاملات میں کوئی زبردستی نہ ہوگی۔ انھیں جزیہ دینا ہوگا۔ یہ رومیوں کو اپنے شہر سے نکال دیں گے۔ جو ان کے ساتھ رہے گا، اسے بھی امان حاصل ہوگی۔ حضرت عمر نے معاہدے پر دست خط کیے اور حضرت خالد بن ولید، حضرت عمرو بن عاص، حضرت عبدالرحمن بن عوف اور حضرت معاویہ بن ابوسفیان نے گواہی دی۔ جابیہ میں حضرت عمرو بن عاص اور حضرت شرحبیل بن حسنہ سے حضرت عمر کی ملاقات ہوئی۔ طبری کہتے ہیں کہ حضرت عمر اور حضرت شرحبیل نے بھی معاہدے کی دستاویز پر بہ حیثیت گواہ دستخط ثبت کیے۔ ایلیا کے بعد رملہ اور لد کے رہنے والوں نے حضرت عمر رضی اللہ عنہ کے ساتھ معاہدات صلح کیے۔ حضرت عمر نے حضرت علقمہ بن حکیم کو رملہ کا اور حضرت علقمہ بن مجرز کو ایلیا کا عامل مقرر کیا۔ ابن کثیر کا کہنا ہے کہ اس موقع پر حضرت عمرو بن عاص اور حضرت شرحبیل بن حسنہ کی حضرت عمر سے ملاقات ہی نہیں ہوئی، کیونکہ وہ اجنادین میں ارطوبوں سے جنگ میں مشغول تھے۔ البتہ صلح کے بعد حضرت عمر بیت المقدس جانے کے لیے اونٹ (یا گھوڑے) پر چڑھ کر تھے تو یہ دونوں جابیہ پہنچے، انھوں نے حضرت عمر کے گھٹنے چھوئے اور حضرت عمر نے انھیں سینے سے لگا لیا۔ حضرت عمرو بن عاص اور حضرت شرحبیل بن حسنہ حضرت عمر کے ساتھ بیت المقدس بھی گئے۔ کچھ روایات کے مطابق حضرت ابو عبیدہ اور حضرت خالد بھی ان کے ساتھ تھے۔ ایک غلام حضرت عمر کا ہم رکاب تھا، دونوں باری باری اونٹ (یا گھوڑے) پر سوار ہوتے۔ جب وہ بیت المقدس پہنچے تو غلام سوار تھا اور حضرت عمر مہار پکڑے ہوئے تھے۔ صفر نیوس اور عمائدین شہر نے باہر نکل کر ان کا استقبال کیا۔ مشہور روایت کے مطابق بیت المقدس ۱۵ھ میں فتح ہوا، کچھ مؤرخین ۱۶ھ کا سن بتاتے ہیں۔

۱۷ھ میں حضرت عمر غرض جہاد سے شام کے سفر پر نکلے۔ سرغ کے مقام پر افواج اسلامی کے کمانڈر حضرت ابو عبیدہ بن جراح، حضرت یزید بن ابوسفیان اور حضرت شرحبیل بن حسنہ سے ان کی ملاقات ہوئی۔ انھیں معلوم ہوا کہ آگے طاعون کی وبا پھیلی ہوئی ہے تو وہاں پر موجود صحابہ سے مشورہ کیا۔ کچھ نے کہا: آپ اللہ کی رضا جوئی کے لیے نکلے ہیں، کوئی بلا اس میں رکاوٹ نہیں بنی چاہیے۔ حضرت ابو عبیدہ بن جراح نے اعتراض کیا، آپ تقدیر الہی سے بھاگ رہے ہیں؟ دوسرے اصحاب کا کہنا تھا: لوگوں کو واپس لے جائیں، کیونکہ طاعون بڑی مصیبت ہے جو جانیں لے لیتی ہے۔ آخر کار حضرت عبدالرحمن بن عوف کی رائے فیصلہ کن ہوئی۔ انھوں نے کہا: میری حجت رسول اللہ صلی اللہ علیہ وسلم کا یہ ارشاد ہے: ”جب کسی شہر میں کوئی وبا پھیل جائے اور تم وہاں نہ ہو تو وہاں نہ جاؤ۔ اور اگر وہاں جگہ پھوٹے جہاں

تم ہو تو وہاں سے نہ بھاگو، (بخاری، رقم ۵۷۲۹، مسلم، رقم ۵۷۸۴)۔ حضرت عمر نے کہا: الحمد للہ، لوگو، یہاں سے نکل چلو اور مدینہ لوٹ گئے۔

حضرت یزید بن ابوسفیان طاعون کا شکار ہو کر چل بسے تو حضرت عمر نے ان کے بھائی حضرت معاویہ کو دمشق کا حاکم (کلکٹر) مقرر کیا اور حضرت شرحبیل بن حسنہ کو اردن کا کلکٹر (خراج وصول کرنے والا) اور وہاں پر متعین اسلامی فوج کا سالار بنادیا۔

خلیفہ دوم و باختم ہونے کے بعد آخری بار شام آئے تو حضرت شرحبیل کو معزول کر کے ان کی ذمہ داریاں حضرت معاویہ بن ابوسفیان کو سونپ دیں۔ حضرت شرحبیل نے پوچھا: امیر المؤمنین، کیا کسی ناراضی کے سبب سے مجھے ہٹایا ہے؟ تو کہا: نہیں، میں کوئی بہتر شخص لانا چاہتا تھا۔ حضرت شرحبیل نے کہا: تب لوگوں میں میرے بے قصور ہونے کا اعلان کر دیجیے۔ اس پر حضرت عمر نے کھڑے ہو کر حضرت شرحبیل کو دیا ہوا جواب دہرا دیا۔

۱۸ھ (۶۳۹ء) میں جب فلسطین کی بستی عمواس میں طاعون کی وبا پھوٹی، حضرت شرحبیل ابو عبیدہ بن جراح کی کمان میں شامی فوجوں سے برسر پیکار تھے۔ حضرت شرحبیل، حضرت ابوما لک اشعری اور حضرت ابو عبیدہ بن جراح ایک ہی دن اس مہلک بیماری کا شکار ہوئے۔ حضرت شرحبیل نے سڑسٹھ برس کی عمر پائی۔ وفات سے پہلے انھوں نے حضرت عمرو بن عاص کو یہ خطبہ دیتے سنا: ”لوگو، طاعون ایک بیماری ہے، اسے یہیں چھوڑ کر ان وادیوں اور ان گھاٹیوں میں بکھر جاؤ۔“ حضرت شرحبیل غضب ناک ہو گئے، جوتی ہاتھ میں پکڑے، پکڑے گھسیٹتے ہوئے جلدی جلدی آئے اور کہا: ”میں رسول اللہ صلی اللہ علیہ وسلم کے ساتھ رہا ہوں۔ عمرو اپنے پالتو گدھے (دوسری روایت: اونٹ) سے بڑھ کر گمراہ ہے، طاعون تو اللہ کی رحمت، تمہارے نبی کی دعا اور تم سے پہلے گزرے نیکوکاروں کی وفات ہے، اس لیے اسے چھوڑ کر مت جاؤ۔“ (احمد، رقم ۱۷۸۲، ۱۷۸۳)۔ حضرت عمرو بن عاص کو پتا چلا تو کہا: حضرت شرحبیل سچ کہتے ہیں (احمد، رقم ۱۷۸۴)۔

حضرت شرحبیل بن حسنہ سے صرف دو احادیث منقول ہیں جو انھوں نے نبی صلی اللہ علیہ وسلم اور حضرت عبادہ بن صامت سے حدیث روایت کیں۔ ان سے روایت کرنے والوں میں شامل ہیں: ان کے بیٹے حضرت ربیعہ بن شرحبیل، حضرت شرحبیل بن شفعہ، حضرت عبدالرحمن بن غنم، حضرت عمر بن عبدالرحمن اور حضرت ابو عبداللہ اشعری۔ اکثر محدثین نے حضرت عبدالرحمن بن حسنہ کو حضرت شرحبیل کا بھائی بتایا ہے، لیکن ابن ابی خثیمہ کہتے ہیں کہ یہ بات درست نہیں۔ مطالعہ مزید: السیرۃ النبویہ (ابن ہشام)، الطبقات الکبریٰ (ابن سعد)، التاریخ الکبیر (بخاری)، تاریخ الامم

والمملوک (طبری)، المنتظم فی تواریخ المملوک والامم (ابن جوزی)، الاستیعاب فی معرفۃ الاصحاب (ابن عبد البر)،
اسد الغابہ فی معرفۃ الصحابہ (ابن اثیر)، الکامل فی التاریخ (ابن اثیر)، تہذیب الکمال فی اسماء الرجال (مزنی)،
تاریخ الاسلام (ذہبی)، البدایہ والنہایہ (ابن کثیر)، کتاب العبر و دیوان المبتدأ والخبر (ابن خلدون)، الاصابہ فی
تمییز الصحابہ (ابن حجر)، اردو دائرہ معارف اسلامیہ (پنجاب یونیورسٹی)۔

www.al-mawrid.org
www.javedahmadghamidi.com

